



## “જ્ઞાની પુરુષ”નાં દર્શનથી

“જ્ઞાની પુરુષ”નાં દર્શનથી,  
પાપો ભસ્મીભૂત થઈ જાશે;  
અંતરઠારક ‘આ’ મોક્ષ-મૂરત,  
વિદેહથી મોક્ષે લઈ જાશે.

મહાતત્ત્વની ઉપલબ્ધિ યાતાં,  
મુક્તિ-સુખ જીવતાં વર્તાતાં;  
જગવિસ્મૃત કર સિદ્ધ-સત્સંગમાં,  
ભવ-ભવનાં પાપ બળી જાતાં.

નિકાલી અવસ્થે તીવ્ર કરમ-  
-રૂપ-સુખ-દુઃખ ભ્રાંતિ ઓગળશે;  
કુદરતી રચનામાં જ્ઞાતા થઈ,  
જ્ઞેયો પરમાણુ ખરી પડશે.---“જ્ઞાની પુરુષ”નાં...

પરમાનંદી જ્ઞાતા-દૃષ્ટા,  
છે સિદ્ધ સમ પ્રત્યેકાં જીવમાં;  
“જ્ઞાની”-કિરપે શુદ્ધાત્મ લક્ષ,  
જડિયું તેનાં બંધન તૂટતાં.

સહુને મળજો ‘આ’ મોક્ષ-મિલન,  
જગકલ્યાણક સુખ-વિધાતા;  
સહુ મંગલમાં પરથમ મંગલ,  
પ્રત્યક્ષ પ્રગટ “જ્ઞાની” પાસે.---“જ્ઞાની પુરુષ”નાં...

ભીતર-બાહર અદ્ભુત શાંતિ,  
ને દેહ પડોશી જયમ ભાસે;  
વિનાશી ચીજનાં મોહ જતાં,  
નિજ-આત્માનંદ 'સ્વરૂપ' લાધે.

સર્વાંગે સાત્ત્વિક શુદ્ધ ઉપયોગ,  
સિદ્ધારથ અમરત ટપકંતે;  
નિદિધ્યાસ રહો શ્વાસોચ્છવાસે,  
માણ્યું મુક્તિ-સુખ ત્રિ-સાજે.---“જ્ઞાની પુરુષ”નાં...

